

देशको वर्तमान आर्थिक स्थिति

(आर्थिक वर्ष २०६५/६६ को पहिलो दश महिनासम्मको तथ्याङ्कमा आधारित)

मौद्रिक स्थिति

मुद्राप्रदाय

१. आर्थिक वर्ष २०६५/६६ को पहिलो दश महिनासम्ममा विस्तृत मुद्राप्रदाय १७.४ प्रतिशतले वृद्धि भएको छ। अघिल्लो आर्थिक वर्षको यसै अवधिमा उक्त मुद्राप्रदाय १९.३ प्रतिशतले विस्तार भएको थियो। अघिल्लो वर्षको तुलनामा समीक्षा अवधिमा मौद्रिक क्षेत्रको खुद वैदेशिक सम्पत्ति उल्लेखनीय रूपले बढेको भए पनि नेपाल सरकारमाथिको खुद दावी उल्लेख्य घटेको र अमौद्रिक दायित्व बढेकोले खुद आन्तरिक सम्पत्तिको विस्तारमा कमी आई विस्तृत मुद्राप्रदायको वृद्धि अघिल्लो वर्षको तुलनामा समीक्षा अवधिमा केही कम रहेको हो।
२. समीक्षा अवधिमा संकुचित मुद्राप्रदायको वृद्धिदर अघिल्लो वर्षको जस्तै १५.७ प्रतिशतमा रहेको छ। समीक्षा अवधिमा चलनचल्तीमा रहेको मुद्रा बढेको भएपनि माग निक्षेपको विस्तार न्यून रहेकोले संकुचित मुद्राप्रदायको वृद्धिदर अघिल्लो वर्ष अनुरूप नै रहन गएको हो। चलनचल्तीमा रहेको मुद्रा अघिल्लो वर्ष १७.८ प्रतिशतले बढेको तुलनामा समीक्षा अवधिमा २३.२ प्रतिशतले वृद्धि भएको छ भने माग निक्षेप अघिल्लो वर्ष ११.६ प्रतिशतले विस्तार भएकोमा समीक्षा अवधिमा १.६ प्रतिशतले मात्र बढेको छ। त्यस्तै, समीक्षा अवधिमा आवधिक निक्षेप १८.२ प्रतिशतले बढेको छ। अघिल्लो वर्षको यसै अवधिमा उक्त निक्षेप २१.० प्रतिशतले बढेको थियो।
३. समीक्षा अवधिमा खुद वैदेशिक सम्पत्ति (विदेशी विनिमय मूल्याङ्कन नाफा नोक्सान समायोजित) रू ४३ अर्ब ६ करोड (२५.१ प्रतिशत) ले बढेको छ। अघिल्लो वर्षको सोही अवधिमा उक्त सम्पत्ति रू १९ अर्ब ८८ करोड (१५.१ प्रतिशत) ले बढेको थियो। उत्साहजनक विप्रेषण आप्रवाहका अतिरिक्त सरकारको वैदेशिक सहयोग आप्रवाह पनि बढेकोले खुद वैदेशिक सम्पत्ति बढेको हो।

कुल आन्तरिक कर्जा

४. आर्थिक वर्ष २०६५/६६ को पहिलो दश महिनासम्ममा कुल आन्तरिक कर्जा १३.९ प्रतिशतले बढेको छ। अघिल्लो वर्ष उक्त कर्जा १६.६ प्रतिशतले बढेको थियो। नेपाल सरकारको नेपाल राष्ट्र बैंकसँग उच्च नगद बचत कायम रहेकोले नेपाल सरकारमाथिको खुद दावी १८.२ प्रतिशत अर्थात् रू १५ अर्ब ८७ करोडले घटेको कारण आन्तरिक कर्जा अघिल्लो वर्षभन्दा कम दरले बढेको हो। २०६६ वैशाख मसान्तसम्ममा नेपाल सरकारको नेपाल राष्ट्र बैंकसँग रू २१ अर्ब ५६ करोड (अघिल्लो आर्थिक वर्षको रू ३ अर्ब ९५ करोड समेत) नगद बचत कायम रहेको छ।
५. समीक्षा अवधिमा गैर-वित्तीय सरकारी संस्थाहरूमाथिको दावी ८.८ प्रतिशत अर्थात् रू ४९ करोडले घटेको छ। अघिल्लो वर्ष उक्त दावी ६.९ प्रतिशत अर्थात् रू ३५ करोडले घटेको थियो। समीक्षा अवधिमा गैर-वित्तीय सरकारी संस्थाहरूमध्ये नेशनल ट्रेडिङ लिमिटेड तथा नेपाल खाद्य संस्थानले बैकिङ क्षेत्रबाट लिएको कर्जाको केही अंश र नेपाल आयल निगमले बैकिङ क्षेत्रबाट लिएको सम्पूर्ण कर्जा भुक्तान गरेकोले उक्त संस्थाहरूमाथिको दावी घटेको हो।
६. समीक्षा अवधिमा वित्तीय संस्थाहरूमाथिको दावी १६.३ प्रतिशत अर्थात् रू ७६ करोड ७१ लाखले बढेको छ। अघिल्लो वर्षको यसै अवधिमा उक्त संस्थाहरूमाथिको दावी रू ९ अर्ब ९७ करोडले बढेको थियो। अघिल्लो वर्षको तुलनामा समीक्षा अवधिमा सरकारी वित्तीय संस्थाहरूमाथिको दावी घटेको र वाणिज्य बैंकहरूको विकास बैंक तथा वित्त कम्पनीमा भएको अल्पकालीन लगानीमा कमी आएकोले समीक्षा अवधिमा उक्त दावी कम दरले बढेको हो।
७. अघिल्लो वर्षको तुलनामा समीक्षा अवधिमा निजी क्षेत्रमाथिको दावी बढेको छ। अघिल्लो वर्षको पहिलो दश महिनाको अवधिमा उक्त क्षेत्रमाथिको दावी १९.५ प्रतिशतले बढेको तुलनामा समीक्षा अवधिमा उक्त दावी २२.४ प्रतिशतले बढेको छ। 'ग' वर्गको वित्त कम्पनीको रूपमा कार्य गरिरहेको किस्ट मर्चेन्ट बैंक एण्ड

फाइनान्स कम्पनी लिमिटेड २०६६ वैशाख महिनामा वाणिज्य बैंकमा स्तरोन्नति भएको र उक्त वित्तीय संस्थाले प्रवाह गरेको कर्जा समेत निजी क्षेत्रतर्फको कर्जामा समावेश भएकोले उक्त क्षेत्रमाथिको दावी अधिल्लो वर्षको तुलनामा समीक्षा अवधिमा उच्च रहेको हो ।

सञ्चित मुद्रा

८. समीक्षा अवधिमा सञ्चित मुद्रा २५.९ प्रतिशतले वृद्धि भएको छ । अधिल्लो वर्षको यसै अवधिमा उक्त मुद्रा १५.३ प्रतिशतले विस्तार भएको थियो । मौद्रिक अधिकारीको खुद वैदेशिक सम्पत्तिमा उल्लेख्य विस्तार आएकोले सञ्चित मुद्राको वृद्धि उच्च रहन गएको हो । मागतर्फ, सञ्चित मुद्रा वृद्धिको प्रभाव चलनचल्तीमा रहेको मुद्रा र वाणिज्य बैंकहरूको नेपाल राष्ट्र बैंकमा रहेको मौज्दातमा परेको छ ।

वाणिज्य बैंकहरूको बचत परिचालन तथा कर्जा प्रवाहको स्थिति

९. आर्थिक वर्ष २०६५/६६ को पहिलो दश महिनासम्ममा वाणिज्य बैंकहरूको निक्षेप परिचालन कुल रू ८१ अर्ब ९२ करोड (१९.४ प्रतिशत) ले बढी २०६६ वैशाख मसान्तमा रू ५०३ अर्ब ४५ करोड पुगेको छ । अधिल्लो वर्षको यसै अवधिमा वाणिज्य बैंकहरूको कुल निक्षेप परिचालन रू ६३ अर्ब ५१ करोड (१९.० प्रतिशत) ले बढेको थियो । समीक्षा अवधिमा बचत निक्षेप १९.८ प्रतिशत र मुद्दती निक्षेप २४.२ प्रतिशतले बढेको छ । अधिल्लो वर्षको यसै अवधिमा उक्त निक्षेपहरूको विस्तार क्रमशः १६.२ प्रतिशत र २६.७ प्रतिशत रहेको थियो ।
१०. समीक्षा अवधिमा वाणिज्य बैंकहरूले निक्षेप परिचालनको अतिरिक्त पूँजी वृद्धिको माध्यमबाट पनि साधन परिचालन बढाएका छन । समीक्षा अवधिमा वाणिज्य बैंकहरूले रू ७ अर्ब ३७ करोडको थप पूँजी परिचालन गरेका छन । अधिल्लो वर्षको यसै अवधिमा वाणिज्य बैंकहरूले थप रू ६ अर्ब ६३ करोडको पूँजी परिचालन गरेका थिए । २०६६ को वैशाख मसान्तमा वाणिज्य बैंकहरूको कुल सम्पत्ति/दायित्वमा पूँजी परिचालनको अंश ५.७९ प्रतिशत रहेको छ । अधिल्लो वर्षको वैशाख मसान्तमा उक्त अंश ४.९२ प्रतिशत रहेको थियो । बैंकिङ्ग क्षेत्रबाट हुने कुल साधन परिचालनका स्रोतहरूमा पूँजीको अंश बढ्दै जानु वित्तीय स्थायित्वको दृष्टिकोणले सकारात्मक पक्ष हो ।
११. समीक्षा अवधिमा वाणिज्य बैंकहरूबाट निजी क्षेत्रतर्फ प्रवाहित कर्जाको वृद्धिदरमा सीमान्त रूपले कमी आएको छ । अधिल्लो वर्ष वाणिज्य बैंकहरूबाट निजी क्षेत्रतर्फ प्रवाहित कर्जा २४.९ प्रतिशतले बढेकोमा समीक्षा अवधिमा २४.२ प्रतिशतले बढेको छ । क्षेत्रगत कर्जातर्फ, उत्पादन, निर्माण, धातुजन्य उत्पादन, मेशिनरी तथा विद्युतीय उपकरण, यातायात, सञ्चार तथा सार्वजनिक सेवा, थोक तथा खुद्रा व्यापार र सेवा क्षेत्रतर्फको कर्जा प्रवाहको वृद्धिदरमा कमी आएको छ भने यातायात साधन उपकरण उत्पादन तथा फिटिङ्गस् र उपभोग्य कर्जातर्फको वृद्धिदर अधिल्लो वर्षको तुलनामा समीक्षा अवधिमा उच्च रहेको छ । अधिल्लो वर्षको पहिलो दश महिनासम्ममा उत्पादन र निर्माण क्षेत्रतर्फको कर्जा १८.० र ४९.७ प्रतिशतले बढेकोमा समीक्षा अवधिमा क्रमशः १४.९ र ३४.९ प्रतिशतले बढेको छ । त्यस्तै, समीक्षा अवधिमा थोक तथा खुद्रा व्यापार र सेवा क्षेत्रतर्फको कर्जा १५.७ र ६.० प्रतिशतले विस्तार भएको छ । अधिल्लो वर्षको यसै अवधिमा उक्त क्षेत्रतर्फको कर्जा क्रमशः १६.८ र १६.३ प्रतिशतले विस्तार भएको थियो । समीक्षा अवधिमा घर जग्गा कारोवारतर्फको कर्जाको वृद्धिदरमा कमी आए पनि कर्जाको परिमाण भने अधिल्लो वर्ष ५ अर्ब ९९ करोडले बढेकोमा समीक्षा अवधिमा ११ अर्ब १ करोडले बढेको छ । त्यस्तै, समीक्षा अवधिमा उपभोग्य कर्जा ३६.९ प्रतिशत अर्थात रू ३ अर्ब ४८ करोडले बढेको छ ।
१२. वाणिज्य बैंकहरूको तरल कोष अधिल्लो वर्ष १२.८ प्रतिशतले बढेको तुलनामा समीक्षा अवधिमा ४१.७ प्रतिशतले बढेको छ । उच्च विप्रेषण आप्रवाहले गर्दा वाणिज्य बैंकहरूको विदेशमा रहेको मौज्दात वृद्धि भएकोले तरल कोषको विस्तार उच्च रहेको हो । तरल कोषका अंशहरूमध्ये नेपाल राष्ट्र बैंकसँग रहेको मौज्दात ५८.० प्रतिशतको उच्च दरले बढेको छ । अधिल्लो वर्ष उक्त मौज्दात ०.९ प्रतिशतले बढेको थियो । त्यसैगरी, वाणिज्य बैंकहरूको विदेशमा रहेको मौज्दात ३९.३ प्रतिशतले बढी २०६६ वैशाख मसान्तमा रू ५७ अर्ब २७ करोड पुगेको छ । अधिल्लो वर्षको सोही अवधिमा उक्त मौज्दात १५.० प्रतिशतले बढेको थियो । वाणिज्य बैंकहरूको नेपाल सरकारको ऋणपत्रमा रहेको लगानी समेतलाई दृष्टिगत गर्दा समीक्षा अवधिमा वाणिज्य बैंकहरूको कुल तरल सम्पत्ति १९.२ प्रतिशतले बढी २०६६ वैशाख मसान्तमा कुल रू १८० अर्ब १३

करोड पुगेको छ । अधिल्लो वर्षको यसै अवधिमा उक्त सम्पत्ति ३.५ प्रतिशतले बढेको थियो ।

तरलता व्यवस्थापन

१३. आर्थिक वर्ष २०६५/६६ को पहिलो दश महिनासम्ममा खुला बजार कारोवारमार्फत् रू ११ अर्ब ७२ करोड बराबरको खुद तरलता प्रशोचन भएको छ । समीक्षा अवधिमा सोभै विक्री बोलकबोल तथा रिभर्स रिपो बोलकबोलबाट क्रमशः रू ७ अर्ब ४६ करोड र रू १३ अर्ब २६ करोड गरी कुल रू २० अर्ब ७२ करोडको तरलता प्रशोचन भएको छ भने रिपो बोलकबोलमार्फत् रू ९ अर्बको तरलता प्रवाह गरिएको छ । समीक्षा अवधिमा विदेशी विनिमय कारोवारमार्फत् उच्च तरलता प्रवाह भए पनि नेपाल सरकारको नेपाल राष्ट्र बैंकसँग उच्च नगद बचत कायम रहेको र चलनचल्तीमा रहेको मुद्राको विस्तार पनि उच्च रहेकोले बैंकिङ्ग क्षेत्रको तरलतामा केही कमी आएकोले रिपो बोलकबोलमार्फत् तरलता प्रवाह गरिएको हो । अधिल्लो वर्षको यसै अवधिमा सोभै विक्री बोलकबोलबाट रू ६ अर्ब ४७ करोड र रिभर्स रिपो बोलकबोलबाट रू ६ अर्ब ५७ करोड गरी कुल रू १३ अर्ब ४ करोड तरलता प्रशोचन भएकोमा रिपो बोलकबोलबाट रू ९ अर्बको तरलता प्रवाह गरिएकोले खुद तरलता प्रशोचन रू ४ अर्ब ४ करोडले भएको थियो ।
१४. समीक्षा अवधिमा वाणिज्य बैंकहरूबाट अमेरिकी डलर १ अर्ब ५६ करोड ७८ लाख खुद खरीद गरी रू १२१ अर्ब ५० करोड बराबरको खुद तरलता प्रवाह भएको छ । अधिल्लो वर्षको यसै अवधिमा नेपाल राष्ट्र बैंकले वाणिज्य बैंकहरूबाट अमेरिकी डलर १ अर्ब १९ करोड ४८ लाख खुद खरीद गरी रू ७६ अर्ब ६१ करोड बराबरको खुद तरलता प्रवाह गरेको थियो । समीक्षा अवधिमा विप्रेषण आप्रवाह उत्साहजनक रहेका कारण विदेशी विनिमय बजारबाट उच्च परिमाणमा अमेरिकी डलर खरीद भएको हो ।
१५. समीक्षा अवधिमा अमेरिकी डलर १ अर्ब २४ करोड विक्री गरी भा.रू. ५९ अर्ब ८९ करोड खरीद भएको छ । अधिल्लो वर्षको यसै अवधिमा अमेरिकी डलर १ अर्ब २१ करोड विक्री गरी भा.रू. ४८ अर्ब २९ करोड खरीद भएको थियो । नेपाली मुद्रा अमेरिकी डलरसँग न्यूनमूल्यन भएकोले भारतबाट हुने आयातमा अमेरिकी डलर भुक्तानीमार्फत् भन्दा भारतीय मुद्राको भुक्तानीमार्फत् आयात गर्दा सहूलियत हुने भएकोले भारतीय मुद्राको माग बढ्न गई समीक्षा अवधिमा भारतीय मुद्रा खरीद गर्न बढी अमेरिकी डलरको विक्री गर्नु परेको हो ।

स्थायी तरलता सुविधा र अन्तर बैंक कारोवार

१६. आर्थिक वर्ष २०६५/६६ को पहिलो दश महिनासम्ममा वाणिज्य बैंकहरूले स्थायी तरलता सुविधाअन्तर्गत कुल रू ९७ अर्ब ८४ करोड उपयोग गरेका छन् । अधिल्लो वर्षको यसै अवधिमा वाणिज्य बैंकहरूले कुल रू ९७ अर्ब ६० करोड बराबरको स्थायी तरलता सुविधा उपयोग गरेका थिए । त्यस्तै, समीक्षा अवधिमा वाणिज्य बैंकहरूबीचको अन्तर बैंक कारोवार कुल रू २४८ अर्ब १९ करोड रहेको छ । अधिल्लो वर्षको यसै अवधिमा कुल रू २२४ अर्ब ९७ करोड अन्तर बैंक कारोवार भएको थियो । निजी क्षेत्रतर्फको कर्जाको वृद्धिदरमा सीमान्त वृद्धि आउनुको साथै चलनचल्तीमा रहेको मुद्रा उच्च दरले बढेको तथा नेपाल सरकारको नेपाल राष्ट्र बैंकमा लामो समयसम्म उच्च नगद बचत कायम रहेकोले बैंकिङ्ग क्षेत्रको तरलतामा कमी आएको हुँदा स्थायी तरलता सुविधा र अन्तर बैंक कारोवारमा वृद्धि भएको हो ।

अल्पकालीन व्याजदर

१७. आर्थिक वर्ष २०६५/६६ को पहिलो दश महिनामा अल्पकालीन बजार व्याजदरहरू बढेका छन् । चालू आर्थिक वर्षको वैशाख महिनामा ९१ दिने ट्रेजरी बिलको मासिक भारित औसत व्याजदर ६.७३ प्रतिशत रह्यो । अधिल्लो वर्षको यसै महिनामा सो ऋणपत्रको मासिक भारित औसत व्याजदर ५.३२ प्रतिशत रहेको थियो । अधिल्लो वर्षको वैशाख महिनामा भारित औसत मासिक अन्तर बैंक व्याजदर ६.४८ प्रतिशत रहेकोमा २०६५ वैशाख महिनामा ७.०७ प्रतिशत रहेको छ ।
१८. समीक्षा अवधिमा अल्पकालीन बजार व्याजदरका अलावा निक्षेप तथा कर्जाका व्याजदरहरू पनि बढेका छन् । दुई वर्ष तथा दुई वर्षभन्दा माथिको मुद्दती निक्षेपको अधिकतम व्याजदर २०६५ चैत मसान्तको तुलनामा ७५ आधार विन्दुले वढी २०६६ वैशाख मसान्तमा ८.७५ प्रतिशतमा पुगेको छ । त्यस्तै, समीक्षा अवधिमा कर्जाका

व्याजदरहरूमध्ये औद्योगिक कर्जाको न्यूनतम व्याजदर २०६५ चैत मसान्तको तुलनामा २५ आधार विन्दुले बढी २०६६ वैशाख मसान्तमा ८.२५ प्रतिशत पुगेको छ ।

धितोपत्र बजार

१९. वार्षिक विन्दुगत आधारमा नेप्से सूचकाङ्क १८.० प्रतिशतले घटेर २०६६ वैशाख मसान्तमा ६६०.९६ विन्दुमा पुगेको छ । यो सूचकाङ्क २०६५ वैशाख मसान्तमा ८०६.२६ थियो । २०६३ असार मसान्तलाई आधार मानी गणना गरिएको नेप्से सेन्सिटिभ सूचकाङ्क २०६६ वैशाख मसान्तमा १७४.१३ रहेको छ । यो सूचकाङ्क २०६५ वैशाख मसान्तमा २१२.१४ रहेको थियो ।
२०. नेपाल स्टक एक्सचेन्ज लिमिटेडले २०६५ भदौ ८ गतेको अन्तिम कारोवारलाई बजार मूल्यको आधारमानी गणना गरिएको **Nepse Float Index** २०६६ वैशाख मसान्तमा ६३.८९ रहेको छ ।
२१. २०६६ वैशाख मसान्तमा बजार पूँजीकरण वार्षिक विन्दुगत आधारमा ५४.५ प्रतिशतले वृद्धि भई रु.४२३ अर्ब ४६ करोड पुगेको छ । सूचीकृत कम्पनीहरूको बजार पूँजीकरणमा विगतमा भौँ बैंक तथा वित्तीय संस्थाहरूले सबैभन्दा ठूलो हिस्सा ओगटेका छन् । जसअनुसार बजार पूँजीकरणमा बैंक तथा वित्तीय संस्थाहरूको ७३.३ प्रतिशत, उत्पादन तथा प्रशोधन क्षेत्रको १.८ प्रतिशत, होटलहरूको १.१ प्रतिशत, व्यापारिक संस्थाहरूको ०.३ प्रतिशत, जलविद्युत समूहको ४ प्रतिशत र अन्यको १९.४ प्रतिशत अंश रहेको छ ।
२२. सूचीकृत कम्पनीहरूको चुक्ता पूँजीको वार्षिक वृद्धि ११६ प्रतिशत रही २०६६ वैशाख मसान्तमा रु.५५ अर्ब १७ करोड पुगेको छ । नेपाल स्टक एक्सचेन्ज लिमिटेडमा थप धितोपत्रहरू सूचीकृत भएका कारण चुक्ता पूँजीमा वृद्धि भएको हो । यस आर्थिक वर्षको वैशाख मसान्तसम्ममा रु. १ अर्ब ५७ करोड ७ लाख बराबरको बोनस शेयर, रु. ५ अर्ब ५९ करोड ७४ लाख बराबरको हकप्रद शेयर, रु. १७ अर्ब ८ करोड ७५ लाख बराबरको साधारण शेयर र रु. ३ अर्ब ३० करोड बराबरको ऋणपत्र (**Bond**) गरी जम्मा रु. २७ अर्ब ५६ करोड २० लाख बराबरको धितोपत्र सूचीकृत भएको छ ।
२३. २०६६ वैशाख मसान्तमा मासिक कारोवारको बजार पूँजीकरणसँगको अनुपात (**Turnover Ratio**) ०.२५ प्रतिशत रहेको छ । यस्तो अनुपात २०६५ वैशाख मसान्तमा ०.७० प्रतिशत रहेको थियो ।
२४. २०६६ वैशाख मसान्तमा नेपाल स्टक एक्सचेन्ज लि. मा सूचीकृत भएका कम्पनीहरूको संख्या १५७ वटा रहेको छ । २०६५ वैशाख मसान्तमा यो संख्या १४८ रहेको थियो । हाल सूचीकृत कम्पनीहरूमध्ये १२६ वटा बैंक तथा वित्तीय संस्थाहरू (बीमा कम्पनी समेत), १८ वटा उत्पादन र प्रशोधन गर्ने उद्योग, ४ वटा होटल, ४ वटा व्यापारिक संस्था, ३ वटा जल विद्युत कम्पनी र २ वटा अन्य समूहका रहेका छन् ।
२५. शेयरबजारको उतारचढाव (**Volatility**) मापन गर्नका लागि प्रयोग गरिने १२ महिनाको **Rolling Standard Deviation** २०६५ वैशाख मसान्तमा १५१.७ रहेकोमा २०६६ वैशाख मसान्तमा १५६.९ रहेको छ ।

मुद्रास्फीति

उपभोक्ता मुद्रास्फीति

२६. आर्थिक वर्ष २०६५/६६ को दश महिना (२०६६ वैशाख) सम्ममा वार्षिक विन्दुगत उपभोक्ता मुद्रास्फीति १२.९ प्रतिशत रहेको छ । अघिल्लो आर्थिक वर्षको यसै अवधिमा यस्तो मुद्रास्फीति ९.२ प्रतिशत रहेको थियो । समीक्षा अवधिमा खाद्य तथा पेय पदार्थ समूहको मूल्य सूचकाङ्क १६.५ प्रतिशतको उच्च दरले वृद्धि भएको र गैरखाद्य तथा सेवा समूहको मूल्य सूचकाङ्क ८.८ प्रतिशतले वृद्धि भएको कारण समग्र उपभोक्ता मुद्रास्फीति दर अघिल्लो आर्थिक वर्षको भन्दा अधिक रहेको छ । अघिल्लो वर्ष यी समूहहरूको मूल्य सूचकाङ्कको वृद्धि क्रमशः १३.० प्रतिशत र ५.३ प्रतिशत रहेको थियो ।
२७. समीक्षा अवधिमा खाद्य तथा पेय पदार्थ समूहमा पर्ने वस्तुहरूमध्ये चिनी तथा चिनीजन्य वस्तुको वार्षिक विन्दुगत मूल्य वृद्धि सबैभन्दा बढी ६६.९ प्रतिशत रहेको छ । अघिल्लो वर्ष यस उपसमूहको मूल्यमा ०.५ प्रतिशतले ह्रास आएको थियो । यसैगरी समीक्षा अवधिमा तरकारी तथा फलफूल, माछा, मासु तथा फुल, र दलहनको वार्षिक विन्दुगत मूल्य सूचकाङ्क क्रमशः ३३.५ प्रतिशत, २७.५ प्रतिशत र २६.३ प्रतिशतले वृद्धि भएको छ । अघिल्लो वर्षको यसै अवधिमा यी उपसमूहहरूको मूल्य सूचकाङ्क क्रमशः १.८ प्रतिशत, १०.२ प्रतिशत र १२.१ प्रतिशतले वृद्धि भएको थियो । यसैगरी, अघिल्लो वर्ष २१.० प्रतिशतले वृद्धि भएको खाद्यान्न उपसमूहको मूल्य सूचकाङ्क समीक्षा अवधिमा ६.३ प्रतिशतले मात्र वृद्धि भएको छ ।
२८. समीक्षा अवधिमा गैर-खाद्यवस्तु तथा सेवा समूहका वस्तुहरूमध्ये सुर्ती तथा सुर्तीजन्य वस्तुको वार्षिक विन्दुगत मूल्यवृद्धि १७.५ प्रतिशत रहेको छ । अघिल्लो वर्षको सोही अवधिमा यस्तो वृद्धि १०.५ प्रतिशत

रहेको थियो । यसै गरी यातायात तथा सञ्चार उपसमूहको वार्षिक विन्दुगत मूल्यवृद्धि १३.९ प्रतिशत रहेको छ । अघिल्लो वर्षको यसै अवधिमा यस्तो वृद्धि १.० प्रतिशत रहेको थियो ।

२९. क्षेत्रगत आधारमा विश्लेषण गर्दा समीक्षा अवधिमा काठमाडौंमा सबैभन्दा बढी १४.३ प्रतिशतले मूल्य वृद्धि भएको छ भने तराईमा १२.४ प्रतिशत र पहाडमा ११.८ प्रतिशतले मूल्य वृद्धि भएको छ । अघिल्लो वर्षको यसै अवधिमा यस्तो वृद्धिदर क्रमशः ८.५ प्रतिशत, १०.० प्रतिशत र ८.६ प्रतिशत रहेको थियो ।
३०. समीक्षा अवधिमा वार्षिक विन्दुगत अन्तर्निहित मुद्रास्फीति (Core Inflation) १२.७ प्रतिशत रहेको छ । अघिल्लो आर्थिक वर्षको सोही अवधिमा उक्त मुद्रास्फीति ७.५ प्रतिशत रहेको थियो ।

थोक मुद्रास्फीति

३१. राष्ट्रिय थोक मूल्य सूचकाङ्कको वार्षिक विन्दुगत वृद्धिदर २०६५ वैशाखमा १०.१ प्रतिशत रहेकोमा समीक्षा अवधिमा १५.५ प्रतिशत रहेको छ । थोक मूल्य अन्तर्गतका कृषिजन्य वस्तु, आयातीत वस्तु र स्वदेशी उत्पादित वस्तुहरूको मूल्य क्रमशः २३.४ प्रतिशत, ८.४ प्रतिशत र ७.७ प्रतिशतले वृद्धि भएको छ । अघिल्लो वर्षको सोही अवधिमा यी वस्तुहरूको मूल्य क्रमशः १०.३ प्रतिशत, ८.९ प्रतिशत र ११.७ प्रतिशतले वृद्धि भएको थियो ।
३२. समीक्षा अवधिमा कृषिजन्य वस्तुहरूमध्ये नगदेवालीको वार्षिक विन्दुगत मूल्य सूचकाङ्क सबैभन्दा बढी ५९.० प्रतिशतले बढेको छ । अघिल्लो वर्षको यसै अवधिमा उक्त सूचकाङ्कमा ११.४ प्रतिशतले ह्रास आएको थियो । यसैगरी, पशुजन्य उत्पादनको वार्षिक विन्दुगत मूल्यवृद्धि ३४.० प्रतिशत र दलहनको २५.४ प्रतिशत रहेको छ । अघिल्लो वर्षको सोही अवधिमा यी वस्तुहरूको वार्षिक मूल्यवृद्धि क्रमशः १२.२ प्रतिशत र १२.१ प्रतिशत रहेको थियो ।
३३. समीक्षा अवधिमा स्वदेशमा उत्पादित वस्तुहरूमध्ये पेय पदार्थ तथा सुर्तिसम्बन्धी वस्तुहरूको मूल्य १७.३ प्रतिशतले वृद्धि भएको छ । अघिल्लो वर्षको यसै अवधिमा यस्तो वृद्धि ५.८ प्रतिशत रहेको थियो । साथै आयातीत वस्तुहरूमध्ये कपडाको वार्षिक विन्दुगत मूल्य २०.८ प्रतिशतले वृद्धि भएको छ । अघिल्लो वर्ष उक्त वस्तुको मूल्य सूचकाङ्क ०.२ प्रतिशतले वृद्धि भएको थियो । साथै समीक्षा अवधिमा यातायात तथा मेशिनरी वस्तुहरूको मूल्य १४.२ प्रतिशतले वृद्धि भएको छ । अघिल्लो वर्षको सोही अवधिमा यस्तो वृद्धि ११.७ प्रतिशत रहेको थियो ।

राष्ट्रिय तलव तथा ज्यालादर सूचकाङ्क

३४. समीक्षा अवधिमा वार्षिक विन्दुगत राष्ट्रिय तलव तथा ज्यालादर सूचकाङ्क २१.१ प्रतिशतले वृद्धि भएको छ । अघिल्लो वर्षको यसै अवधिमा उक्त सूचकाङ्क ७.० प्रतिशतले बढेको थियो । २०६५ असोजदेखि सरकारी कर्मचारीलगायत सुरक्षाकर्मी, संस्थानका कर्मचारी, शिक्षक आदिको तलबमा वृद्धि भएकोले यस अवधिमा तलव तथा ज्यालादर सूचकाङ्कमा बढी चाप परेको हो । तलव तथा ज्यालादरमध्ये तलव उपसूचकाङ्क समीक्षा अवधिमा १६.८ प्रतिशतले वृद्धि भएको छ । यस्तो उपसूचकाङ्क अघिल्लो वर्षको यसै अवधिमा १०.९ प्रतिशतले बढेको थियो । ज्यालादर उपसूचकाङ्क समीक्षा अवधिमा २२.५ प्रतिशतले बढेको छ । अघिल्लो वर्षको यसै अवधिमा यो सूचकाङ्क ५.९ प्रतिशतले बढेको थियो । समीक्षा अवधिमा ज्यालादरअन्तर्गत कृषि मजदुर, औद्योगिक मजदुर र निर्माण मजदुरको ज्यालादर सूचकाङ्क क्रमशः २७.८ प्रतिशत, १५.१ प्रतिशत र २१.३ प्रतिशतले वृद्धि भएको छ । अघिल्लो वर्षको यसै अवधिमा यस्तो सूचकाङ्क क्रमशः ६.३ प्रतिशत, ४.६ प्रतिशत र ७.१ प्रतिशतले वृद्धि भएको थियो ।

सरकारी वित्त स्थिति

सरकारी बजेट घाटा/ बचत स्थिति

३५. आर्थिक वर्ष २०६५/६६ को पहिलो दश महिनासम्ममा नगद प्रवाहमा आधारित सरकारी बजेट रु ६ अर्ब ६ करोडले बचतमा रहेको छ । अघिल्लो वर्षको सोही अवधिमा सरकारी बजेट रु. ६ अर्ब ४ करोडले घाटामा रहेको थियो । सरकारी खर्चको तुलनामा साधन परिचालनको वृद्धि उल्लेख्य रूपमा बढी भएको कारण समीक्षा अवधिमा सरकारको बजेट बचतमा रहेको हो ।

३६. समीक्षा अवधिमा नेपाल सरकारको नेपाल राष्ट्र बैंकसँग अघिल्लो वर्षको रु.३ अर्ब ९५ करोड समेत गरी कुल रु.२१ अर्ब ५६ करोडको उल्लेख्य नगद बचत कायम रहेको छ ।

सरकारी खर्च

३७. आर्थिक वर्ष २०६५/६६ को पहिलो दश महिनासम्ममा नगद प्रवाहमा आधारित कुल सरकारी खर्च २५.७ प्रतिशतले वृद्धि भई रु.१२७ अर्ब ५७ करोड पुगेको छ । अघिल्लो वर्षको यसै अवधिमा सरकारी खर्च २८.२ प्रतिशतले बढेको थियो । पूँजीगत खर्चको वृद्धिदरमा कमी आएको कारण समीक्षा अवधिमा कुल सरकारी खर्चको वृद्धिदरमा अघिल्लो वर्षको तुलनामा सामान्य कमी आएको हो ।
३८. समीक्षा अवधिमा नेपाल सरकारको चालू खर्च २६.५ प्रतिशतले वृद्धि भई २०६६ बैशाख मसान्तमा रु. ८१ अर्ब ९२ करोड पुगेको छ । अघिल्लो वर्ष सोही अवधिमा चालू खर्च २१.९ प्रतिशतले बढेको थियो । सरकारी कर्मचारीहरूको तलव वृद्धि तथा गैरबजेटरी खर्चमा वृद्धि भएकोले समीक्षा अवधिमा चालू खर्च बढेको हो ।
३९. समीक्षा अवधिमा नेपाल सरकारको पूँजीगत खर्च ११.४ प्रतिशतले बढी रु. २६ अर्ब ३ करोड पुगेको छ । अघिल्लो वर्ष पूँजीगत खर्चमा ५५.६ प्रतिशतले वृद्धि भएको थियो । आर्थिक वर्ष २०६५/६६ का लागि सरकारको नीति तथा कार्यक्रम आउनमा केही ढिलाई भएको, स्थानीय निकायमा जनप्रतिनिधिहरूको अभाव रहेको, नयाँ नेपाल निर्माण अभियानका लागि तोकिएका आयोजनाहरूका लागि अत्यावश्यक कार्यक्रम, निर्देशिका तयार हुन समय लागेको र ठेक्कापट्टालगायत खरीद प्रक्रियामा ढिलाई भएको साथै विद्युत आपूर्तिमा अनिश्चितता र ढुन्डका कारण पूँजीगत खर्चको वृद्धिदरमा अघिल्लो वर्षको तुलनामा कमी आएको हो ।

सरकारी राजस्व

४०. आर्थिक वर्ष २०६५/६६ को पहिलो दश महिनासम्ममा नेपाल सरकारको राजस्व परिचालन ३९.९ प्रतिशतले वृद्धि भई रु.११० अर्ब ५१ करोड पुगेको छ । अघिल्लो वर्षको सोही अवधिमा राजस्व २४.० प्रतिशतले बढेको थियो । राजस्व चुहावटमा नियन्त्रण, राजस्व प्रशासनमा सुधारलगायत स्वयंकर घोषणा जस्ता कार्यक्रमहरूमा सरकारको दृढ प्रतिवद्धता लगायत गैरकर राजस्वको परिचालनमा उल्लेख्य वृद्धि भएकोले समीक्षा अवधिमा उत्साहजनक दरले राजस्वको परिचालनमा वृद्धि भएको हो ।
४१. समीक्षा अवधिमा मूल्य अभिवृद्धि कर राजस्व २४.५ प्रतिशतले वृद्धि भई रु. ३१ अर्ब १६ करोड पुगेको छ । अघिल्लो वर्षको यसै अवधिमा सो वृद्धिदर २१.८ प्रतिशत नै रहेको थियो । विप्रेषण आयमा भएको वृद्धिसँगै बढ्दो आयात तथा उपभोगमा भएको वृद्धि र मूल्य अभिवृद्धि कर प्रशासनमा भएका सुधारहरूको कारण समीक्षा अवधिमा मूल्य अभिवृद्धि कर राजस्वमा वृद्धि भएको हो ।
४२. आर्थिक वर्ष २०६५/६६ को पहिलो दश महिनासम्ममा नेपाल सरकारको भन्सार महसूलबाट प्राप्त हुने राजस्व २९.२ प्रतिशतले वृद्धि भई रु. २० अर्ब ८८ करोड पुगेको छ । अघिल्लो वर्ष सो राजस्व २१.५ प्रतिशतले वृद्धि भएको थियो । भन्सार प्रशासनमा गरिएका सुधारहरू र उच्च भन्सार दर लाग्ने सवारी साधनहरू तथा पार्टपुर्जाको आयातमा भएको वृद्धिका कारण भन्सार राजस्वमा वृद्धि भएको हो ।
४३. समीक्षा अवधिमा अन्तःशुल्क राजस्व ४५.० प्रतिशतले वृद्धि भई रु. १२ अर्ब ६ करोड पुगेको छ । अघिल्लो वर्ष सो राजस्व २३.९ प्रतिशतले वृद्धि भएको थियो । अन्तःशुल्क प्रशासनमा गरिएका सुधारहरू र नयाँ अन्तःशुल्क लाग्ने वस्तुहरूको पहिचानका कारण समीक्षा अवधिमा अन्तःशुल्क राजस्व बढेको हो ।
४४. समीक्षा अवधिमा सरकारको आयकर राजस्व ४६.० प्रतिशतले वृद्धि भई रु.२० अर्ब २५ करोड पुगेको छ । अघिल्लो वर्ष सो राजस्व ३४.४ प्रतिशतले मात्र वृद्धि भएको थियो । सरकारको प्रशासनिक एवं राजनैतिक प्रतिवद्धताका कारण स्वयंकर घोषणा कार्यक्रमअन्तर्गत थप आयकर राजस्व वापत उल्लेख्य रकम प्राप्त भएकोले समीक्षा अवधिमा आयकर राजस्वमा विस्तार आएको हो ।
४५. आर्थिक वर्ष २०६५/६६ को पहिलो दश महिनासम्ममा सरकारको गैरकर राजस्व ६२.१ प्रतिशतले वृद्धि भई रु. १९ अर्ब पुगेको छ । अघिल्लो वर्ष गैरकर राजस्व १६.८ प्रतिशतले बढेको थियो । विभिन्न सरकारी

संस्थानहरुबाट सरकारलाई ऋणको साँवा तथा व्याज र लाभांश भुक्तानी भएकोले समीक्षा अवधिमा गैरकर राजस्वको वृद्धिदर उच्च रहेको हो ।

वैदेशिक नगद ऋण र अनुदान

४६. आर्थिक वर्ष २०६५/६६ को पहिलो दश महिनासम्ममा नेपाल सरकारलाई वैदेशिक नगद ऋणवापत् रु.३ अर्ब २१ करोड र वैदेशिक नगद अनुदानवापत् रु.१८ अर्ब ८१ करोड प्राप्त भएको छ । अघिल्लो वर्ष ती शीर्षकहरुमा क्रमशः रु.३ अर्ब १२ करोड र रु. १३ अर्ब ६८ करोड प्राप्त भएको थियो ।
४७. समीक्षा अवधिमा नेपाल सरकारले रु ८ अर्ब ७० करोड बराबरको आन्तरिक ऋण परिचालन गरेको छ । अघिल्लो वर्षको यसै अवधिमा सरकारले रु १३ अर्ब ३३ करोड आन्तरिक ऋण परिचालन गरेको थियो ।

वाह्य क्षेत्र

वैदेशिक व्यापार

४८. आर्थिक वर्ष २०६५/६६ को पहिलो दश महिनासम्ममा कुल निर्यात १९.८ प्रतिशतले बढेको छ । अघिल्लो वर्षको सोही अवधिमा कुल निर्यात २.४ प्रतिशतले घटेको थियो । कुल निर्यातमध्ये भारततर्फको निर्यात १०.५ प्रतिशत र अन्य मुलुकतर्फको निर्यात ३८.८ प्रतिशतले बढेको छ । अघिल्लो वर्ष भारततर्फको निर्यात ७.४ प्रतिशतले घटेको थियो भने अन्य मुलुकतर्फको निर्यात ९.८ प्रतिशतले बढेको थियो ।
४९. भारततर्फ मुख्यतया:तयारी पोशाक, कपडा, जी. आई. पाइप, खयर र टुथपेष्ट एवं अन्य मुलुकतर्फ विशेषगरी दाल, पशिमना, ऊनी गलैचा, तयारी पोशाक र हस्तकलाका सामानको निर्यातमा भएको वृद्धिका कारण कुल निर्यात बढेको हो ।
५०. अघिल्लो वर्षको पहिलो दश महिनासम्ममा १६.८ प्रतिशतले बढेको कुल आयात आर्थिक वर्ष २०६५/६६ को सोही अवधिमा २५.४ प्रतिशतले बढेको छ । कुल आयातमध्ये भारतबाट भएको आयात अघिल्लो वर्ष २५.७ प्रतिशतले बढेकोमा यस वर्ष ११.५ प्रतिशतले वृद्धि भएको छ । त्यसैगरी अन्य मुलुकबाट भएको आयात अघिल्लो वर्ष ३.७ प्रतिशतले बढेकोमा समीक्षा अवधिमा ५०.४ प्रतिशतले वृद्धि भएको छ ।
५१. आर्थिक वर्ष २०६५/६६ को प्रथम दश महिनासम्ममा भारतबाट मुख्यतया:अन्य मेशिनरी तथा पाटपुर्जा, सवारी साधन तथा पाटपुर्जा, कोल्ड रोल्ड शीट इन क्वाइल, सिमेन्ट र औषधी एवं अन्य मुलुकबाट विशेष गरी सुन, विद्युतीय सामग्री, एम.एस विलेट, कच्चा भटमासको तेल तथा अन्य मेशिनरी तथा पाटपुर्जाको आयातमा उल्लेख्य वृद्धि भएको कारण कुल आयात बढेको हो ।

शोधनान्तर

५२. आर्थिक वर्ष २०६५/६६ को पहिलो दश महिनासम्ममा समग्र शोधनान्तर स्थिति रु. ४३ अर्ब ६ करोडले बचतमा रहेको छ । अघिल्लो आर्थिक वर्षको सोही अवधिमा समग्र शोधनान्तर स्थिति रु. १९ अर्ब ८८ करोडले बचतमा रहेको थियो । समीक्षा अवधिमा चालू खाता पनि रु. ३७ अर्ब ४ करोडले बचतमा रहेको छ । अघिल्लो वर्षको सोही अवधिमा चालू खाता रु. ७ अर्ब १३ करोडले बचतमा रहेको थियो । खुद ट्रान्सफर आय ४३.६ प्रतिशतले बढेको कारण समीक्षा अवधिमा चालू खातामा उच्च बचत सृजना भएको हो । ट्रान्सफरअन्तर्गत समीक्षा अवधिमा विप्रेषण आप्रवाह ५५.५ प्रतिशतले वृद्धि भएको छ भने अनुदान २८.४ प्रतिशतले बढेको छ । अघिल्लो वर्षको सोही अवधिमा विप्रेषण आप्रवाह ३५.५ प्रतिशतले बढेको थियो भने अनुदान ४.६ प्रतिशतले घटेको थियो ।

विदेशी विनिमय सञ्चिति

५३. २०६६ वैशाख मसान्तमा कुल विदेशी विनिमय सञ्चिति २०६५ असार मसान्तको तुलनामा ३३.३ प्रतिशतले वृद्धि भई रु. २८३ अर्ब ४३ करोड पुगेको छ । आर्थिक वर्ष २०६४/६५ को सोही अवधिमा यस्तो सञ्चिति १९.३ प्रतिशतले बढेको थियो । अमेरिकी डलरमा भने २०६५ असार मसान्तदेखि वैशाख मसान्तसम्ममा कुल सञ्चिति १५.४ प्रतिशतले वृद्धि भई अमेरिकी डलर ३ अर्ब ५८ करोड पुगेको छ । अघिल्लो वर्षको सोही अवधिमा अमेरिकी डलरमा कुल सञ्चिति १५.५ प्रतिशतले बढेको थियो । आर्थिक वर्ष २०६५/६६ को पहिलो दश महिनाको आयातलाई आधार मान्दा विदेशी विनिमय सञ्चितिको विद्यमान स्तरले १२.४ महिनाको वस्तु आयात र १०.१ महिनाको वस्तु तथा सेवा आयात धान्न पर्याप्त रहेको छ ।

अन्तर्राष्ट्रिय बजारमा कच्चा पेट्रोलियम तथा सुनको मूल्य स्थिति तथा विनिमय दर प्रवृत्ति

५४. अन्तर्राष्ट्रिय बजारमा कच्चा पेट्रोलियम (Crude Oil Brent) को मूल्य २०६५ वैशाख मसान्तमा प्रति व्यारल अमेरिकी डलर १२३.८३ रहेकोमा २०६६ वैशाख मसान्तमा ५४.७ प्रतिशतले घटी प्रति व्यारल अमेरिकी डलर ५६.१३ रहेको छ । त्यसैगरी सुनको मूल्य २०६५ वैशाख मसान्तको तुलनामा २०६६ वैशाख मसान्तमा ७.० प्रतिशतले वृद्धि भई प्रति आउन्स अमेरिकी डलर ८६५ बाट अमेरिकी डलर ९२५.२५ मा पुगेको छ ।
५५. २०६५ असार मसान्तको तुलनामा २०६६ वैशाख मसान्तमा नेपाली रुपैयाँ अमेरिकी डलरसँग १३.४६ प्रतिशतले अवमूल्यन भएको छ । अघिल्लो वर्षको सोही अवधिमा नेपाली रुपैयाँ अमेरिकी डलरसँग ३.२१ प्रतिशतले अवमूल्यन भएको थियो । २०६५ असार मसान्तमा अमेरिकी डलर एको विनिमय दर रु. ६८.५० रहेको थियो भने २०६६ वैशाख मसान्तमा उक्त विनिमय दर रु. ७९.१५ पुगेको छ ।